

બિસ્મિલ્લાહિર રહમાનિર રહીમ

બારે ઈલાહા ! જો તું એવું ઈચ્છે કે તું અમને માફ કરી દે તો એ તારી કૃપા (કૃપા/શ્રેષ્ઠતા)ના કારણે છે અને જો તું એવું ઈચ્છે કે તું અમને સજા કરે તો એ તારા અદ્ભુત (ન્યાય)ના લીધે છે. તું તારી ઉપકાર કરવાની પદ્ધતિને નજર સમક્ષ રાખીને અમને સંપૂર્ણ માફી આપી દે અને અમારા ગુનાઓને ક્ષમ્ય ગણીને તારા અઝાબથી અમને બચાવી લે એટલા માટે કે અમારામાં તારા અદ્ભુત (ન્યાય)ને સહન કરવાની શક્તિ નથી અને તારી ક્ષમા વગર અમારામાંથી કોઈનો ય છુટકારો થઈ શકે તેમ નથી.

અય ખુદ મુખ્તારોના ય ખુદ મુખ્તાર ! હાં, તો પછી અમે બધા તારા બંદા છીએ કે જે તારા સાનિધ્યમાં ઊભા છીએ અને હું બધા જ મોહતાજોથી વધારે તારો મોહતાજ છું માટે તારા ભરપૂર ખજાનામાંથી અમારા કંગાળ અને નિર્ધન પાલવને ભરી દે અને તારા દરવાજાથી રદ કરીને અમારી ઉમેદોને કાપી ન નાખજે નહિતર જે તારી પાસે ખુશાલીની ઈચ્છા રાખતો હતો તે તારે ત્યાંથી નાઉમેદ થઈ જશે અને જે તારી કૃપા અને બક્ષિસ અને ઈનામનો ઈચ્છુક હતો તે તારા દ્વારેથી મેળવવામાં વંચિત રહી જશે.

તો હવે અમે તને છોડીને બીજા કોની પાસે જઈએ ? અને તારું દ્વાર છોડીને બીજે ક્યાં જઈએ ? તું (અમને દુકરાવી દે ) તેનાથી તું પાક છે. અમે જ એવા નિરૂપાય અને લાયક છીએ કે જેમની દુઆઓનો સ્વીકાર કરવાનું તે તારા પર આવશ્યક કરી દીધું છે. અમે એવા દર્દમંદ છીએ કે જેમનું દુઃખ દૂર કરવાનો તે વાયદો કર્યો છે અને બધી જ વસ્તુઓમાં તારી ઈચ્છાની માંગ પ્રમાણે અને બધાં કાર્યોમાં તારી શ્રેષ્ઠતા અને મહાનતાને લાયક એ બાબત છે કે જે તારી આગળ દયાનો પ્રસ્તાવ મૂકે તો તું તેને દયા દર્શાવે અને જે તારી સમક્ષ ન્યાય ઈચ્છે તો તેને તું ન્યાય આપે.

તું હવે તારી બારગાહમાં અમારા રૂદન અને વિલાપ ઉપર દયા કર. જ્યારે કે અમે અમારી ઝાતને તારી સમક્ષ ધુત્કારના સ્થાને નાખી દીધી છે ત્યારે તું અમને ચિંતા અને દુઃખથી છુટકારો આપ. બારે ઈલાહા ! જ્યારે અમે તારા ગુનાહો કરીને શયતાનની પયરવી કરી તો તેણે (અમારી આ નિર્બળતા પર) આનંદ પ્રગટ કર્યો. તું મોહંમદ (સ.) અને તેમના પવિત્ર વંશજો પર દુરૂદ મોકલ અને હવે જ્યારે અમે તેને તારી ખાતર ત્યજી દીધો છે અને તેનાથી મોટું ફેરવી દઈને તારી સાથે પ્રેમ કર્યો છે તો અમારા ઉપર કોઈ એવી મુસીબત ન પડે કે જેને જોઈને તે ખુશ થઈ જાય. ★